



கனவை நனவாக்குவோம்

தொடர் - 8

❖ ம. திருவள்ளுவர்

இது உண்மையா? இப்படியும் நடக்குமா? - “இதென்ன மந்திரத்தில் மாங்காய் காய்ப்பது போலல்லவா தோன்றுகிறது?” - என்று கேட்கத் தோன்றுகிறதல்லவா?

இவை நியாயமான சந்தேகங்கள் தான் என்றாலும், நம் முன்னேற்றத்துக்குத் தடைகளாகத் திகழ்பவையும் இப்படிப்பட்ட ஐயங்கள்தாம், இத்தகைய ஐயங்கள் எல்லாமே நமது இடது முனையினால் எழுப்பப்படுபவையே.

ஆனால் ஐயங்கள் தோன்றிக் கொண்டேயிருந்தால் “நம்பிக்கை” ஏற்படுவது எப்போது? “ஐயம் அற்ற தன்மை” தானே நம்பிக்கை என்பது...

நம்மில் 90 சதவீதம் பேர் நம்பிக்கையோடுதான் வாழ்ந்து கொண்டிருப்பதாக உறுதியளிக்கிறார்கள். ஆனால் அது உண்மையல்ல என்பதை அனுபவம் மிகுந்தவர்களால் உணர முடியும். நம்மில் பலரும் பல்வேறு முயற்சியில் அன்றாடம் ஈடுபட்டிருந்தபோதிலும், முழு நம்பிக்கையோடு ஈடுபடுவதில்லை. நான் யார் மீதும் வீண் பழி போடுவதாக நினைக்க வேண்டாம். நீங்களே எண்ணிப் பாருங்கள். நீங்கள் செய்துவரும் அன்றாடப் பணிகளை அலசிப் பாருங்கள். உங்களுக்கே தெரியும்.

ஒரு முக்கிய நபரை சந்திக்கப் (V.I.P) புறப்பட்டுப் போகிறீர்கள். நீங்கள்

அவரது வீட்டை அடைந்ததும், அரைமணி நேரத்திற்கு முன்புதான் அவர் வெளியில் சென்றுவிட்டதாகவும், அவர் திரும்ப மாலையாகிவிடும் என்றும் கூறுகிறார்கள் என்று வைத்துக் கொள்ளுங்கள். நீங்கள் உங்கள் வீடு திரும்பி உங்கள் இல்லத்தாரிடமோ அல்லது நண்பர்களிடமோ சொல்வதென்ன?

- ☞ “நான் புறப்படும்போதே நெனைச்சேன்”,
- ☞ “எனக்கு அப்பவே தெரியும்”,
- ☞ “நமக்கெல்லாம் எங்கப்பா அதிர்ஷ்டம்”, - என்று நாம் சொல்கிறோமா கில்லையா?
- ☞ இந்த வாக்கியங்களெல்லாம் எதை வெளிப்படுத்துகின்றன? - நம்முள்ளே புதைந்து கொண்டு நம்மையும் அறியாமல் நம்மை ஆட்டிப் படைத்துக் கொண்டிருக்கும் அவநம்பிக்கையைத் தானே....!

முயற்சி செய்வதில் நாம் ஒன்றும் சளைத்தவர்களல்ல... ஒவ்வொரு நாளும் பல்வேறு முயற்சிகளை செய்துகொண்டேதான் இருக்கிறோம்.

- ☞ வேலைதேடி பல்வேறு நிறுவனங்களுக்கு விண்ணப்பம் செய்கிறோம்.
- ☞ நமது தொழிலை வளர்ப்பதற்கு ஒவ்வொரு முறையும் புதிதாய் எதையாவது செய்து பார்க்கிறோம்.
- ☞ மெலிவான நமது உடலை வலுவானதாய் ஆக்குவதற்காக ஏதேதோ பயிற்சிகள் அல்லது உணவுமுறைகளை மேற்கொள்கிறோம்.

விரிசல் கண்டிருக்கும் ஒரு உறவை
மேம்படுத்துவதற்கென சின்னஞ்சிறு
உளவியல் முறைகளைக்
கையாள்கிறோம்.

☞ பதவி உயர்வைப் பெறுவதற்கென -
பல்வேறு பொறுப்புகளை ஏற்றுக்கொண்டு
பம்பரமாய்ச் சுழல்கிறோம்.

☞ பிள்ளைகளை அவர்களது படிப்பில்
மேம்படுத்துவதற்கென - சிறப்புப்
பயிற்சியளித்தும், அதிக கவனம்
செலுத்தியும், மீண்டும் மீண்டும் படிப்பின்
அருமையை வலியுறுத்தியும் - பல்வேறு
முயற்சிகளை மேற்கொள்கிறோம்.

☞ ஒரு விளையாட்டுப் போட்டியில்
வெல்வதற்கென பல்வேறு பயிற்சிகள்
மூலம் முயற்சி செய்கிறோம்.
அதற்கென்று நேரம் ஒதுக்கி
உழைக்கிறோம்.

☞ சில போட்டித் தேர்வுகளில்
வெல்வதற்கென பல்வேறு
புத்தகங்களைப் படித்துக் கொண்டி
ருக்கிறோம். பலரின் ஆலோசனை
களைப் பெறுவதற்காக பல்வேறு
முயற்சிகளையும் மேற்கொள்கிறோம்.

இவையெல்லாம் - நான் எடுத்துக்
காட்டுகளாக உங்கள் முன்வைக்கும்
வெகுசிலவே. நம் ஊரில் வாழும்
பாலக்காரர் முதல் ஆட்டோகாரர்,
மளிகைக் கடைக்காரர், மாணவர்,
விளையாட்டு வீரர், இசைக்குழுக்
கலைஞர், பள்ளி ஆசிரியை, காவலர்,
ஆட்சியர், தொழில் முனைவோர்,
நிறுவன இயக்குனர் என ஒவ்வொரு
தனிமனிதரும் தான் எடுத்துக்கொண்ட
துறையில் மேல்நிலையை அடைய
என்னென்னவோ முயற்சிகளை
மேற்கொண்டபடிதான் உள்ளனர்.

என்றாலும் அவர்கள்
எல்லோராலும் ஏன் எதிர்பார்த்த
வெற்றிகளைப் பெற முடியவில்லை?

என்று எண்ணிப்பார்த்துத் தெளிதல்
அவசியம். பெரும்பாலானவர்கள்
முயற்சி செய்தும் வெற்றிபெற
இயலாமைக்கு மிகப்பெரிய
காரணம் ; அவர்கள் மேற்கொள்ளும்
முயற்சிகளின் மீது உள்ளார்ந்த
நம்பிக்கை இன்மைதான். சுருக்கமாகச்
சொன்னால் “அவநம்பிக்கையே -
அனைத்துத் தோல்விகளுக்கும்
காரணம்”.

கூர்ந்துபார்த்தால் ஒன்று
புலப்படும். நமது முயற்சிகள்
எல்லாமே ஐயத்திற்கும் அச்சத்திற்கும்
இடையிலேயே நடந்து கொண்டிருக்
கின்றன. அசைக்க முடியாத
உறுதிப்பாட்டோடு நமது செயல்
பாடுகள் அமைவதில்லை. காரணம்
நம்முள்ளே நாம் கொண்டிருக்கும்
தாழ்வு மனப்பான்மை.

“நம்மால் முடியுமா?”

“நமக்கெல்லாம் நடக்குமா?”

“நமக்கு எதுவும் எளிதில் நடைபெறாது?”

“நமக்கெல்லாம் அதிர்ஷ்டமில்லை”

“நம்மைவிட மேலானவர்கள் பலபேர்
கிருக்கையில் நமக்கெப்படி கிடைக்கும்”

“நமக்கெல்லாம் உதவ யாருமில்லை”

போன்ற எண்ணற்ற எதிர்மறை
எண்ணங்களெல்லாமே நமது
அவநம்பிக்கைகளின் மூலங்களாகும்.
இப்படிப்பட்ட அவநம்பிக்கைக்கு
அடிப்படைக் காரணம் நமது
குழந்தைப் பருவத்தில் நமது குடும்பமும்
சமூகமும் தம்மை அறியாமல் நமக்குள்
விதைத்துவிட்ட எண்ணற்ற தடை
உத்தரவுகளே. தொடரும்...

அமைச்சர் வருகை
தற்காலிகமாய் மெருகேரும்
சாலைகள்.

சு. கணேஷ்குமார், வேளச்சேரி.